

संस्कृत वार्ता:

दिनाङ्क : 14/07/2026

सायम- 06:20

आदौ मुख्यवार्ता:

- होर्मुज जलसंधौ त्रिंशत् भारतीय-नाविकयुक्तयोः द्वयोः पोतयोः उपरि जातं आक्रमणं भारतेन दृढं विनिन्दितम्। व्याहृतं च यत् ईदृशी हिंसा अन्ताराष्ट्रिय-जलमार्गेषु मुक्त-सुरक्षित-नौपरिवहनं बाधते।
- संयुक्तराष्ट्रसङ्घे पेलिस्टीन-देशस्य पूर्ण-सदस्यतायै भारतेन दृढं समर्थनं घोषितम्। इस्रायल-पेलिस्टीन-विवादस्य समाधानाय द्वि-राष्ट्र-सिद्धान्तं पुनः समर्थितवत् भारतम्।
- भारत-संयुक्तराष्ट्रयोः सम्बन्धेषु नूतनः अध्यायः। उभयोः राष्ट्रयोः मध्ये निष्पादितः व्यापक-आर्थिक-अथ-व्यापार-संधिः श्वः आरभ्य पूर्णतः क्रियान्वितो भविष्यति।
- वस्त्र-क्षेत्रे देशस्य वर्धमानं नेतृत्वं प्रदर्शयितुं नवदेहल्याः भारत-मण्डपे सुविशालतमस्य वैश्विक-वस्त्र-महोत्सवस्य “भारत टेक्स विंशतिः षड्विंशतिः” इत्यस्य मङ्गलमयः शुभारम्भः।
- भारतीय-ऋतु-विज्ञान-विभागेन अद्य बिहार-ओडिशा-राज्ययोः अतिवृष्टेः प्रकटितं पूर्वानुमानम्।

- फिफा विश्वचषक-पादकन्दुक-क्रीडायां टेक्सस-राज्यस्य डलास क्रीडाङ्गणे अद्य रात्रौ प्रथमायां उपान्त्यक्रीडायां फ्रान्सदलं स्पेनदलं सम्मुखीकरिष्यति।

अथ वार्ता: विस्तरेण

एमईए-ईरानः

प्रशासनेन निगदितं यतैः पश्चिम-एशिया-क्षेत्रस्य घटनाक्रमस्य सूक्ष्मावलोकनं विधीयते । भारतेन होर्मुज-जलसन्धिमध्येस्थातुं सुरक्षित-अबाधित-नौवहनस्य तथा च वाणिज्य-प्रवाहस्य आह्वानं पुनः विहितम् । अद्य सायङ्काले नवदिल्ल्यां वार्ताहरान् सम्बोधयन् विदेशमन्त्रालयस्य प्रवक्ता रणधीर-जयसवालः प्रावोचत यत् वैश्विक-स्तरे जनानां आर्थिक-ऊर्जा-सुरक्षां सुनिश्चेतुं एतत् परमावश्यकं वर्तते। मन्त्रालयेन ईरान-देशस्य उपाभियान-प्रमुखं समाहूय एकं वक्तव्यं प्रकाशितम् । श्रीजयसवालः प्रोक्तवान् यत् सर्वकारेण तेहरान-प्रशासनाय स्वकीया गभीरा चिन्ता प्रकटय्य तत्र दुरापन्नानां घटनाक्रमाणां तीव्रा निन्दा कृता । अस्मिन् आक्रमणे एकस्य भारतीयस्य अमूल्यं जीवनं विनष्टं, बहवः भारतीय-नागरिकाः च व्रणिताः सञ्जाताः, येषु केचन गम्भीराः सन्ति। प्रवक्ता अवदत् यत् भारतेन ईरानं विरुध्य स्वकीयः दृढविरोधः प्रकटितः, सहैव एतादृशानां आक्रमणानां सद्यः रोधनाय बलम् प्रदत्तम् । अनेनैव सह तेनोदीरितं यत् क्लेशस्य शमनाय उभयपक्षाभ्यां वार्ता-मञ्चे समागत्य संवाद-राजनययोः मार्गम् अनुसरणीयम्, येन पश्चिम-एशिया-क्षेत्रे पुनः शान्तिः स्थिरता च संभवेत् ।

सेल्स-उपवेशनम्

भारतेन द्वि-राष्ट्र-सिद्धान्तस्य सहैव संयुक्तराष्ट्रे फिलिस्तीन-देशस्य पूर्ण-सदस्यतायै स्वकीयम् अविरत-समर्थनम् पुनः दृढीकृतम् विदेशमन्त्रालयस्य सचिवया श्रीप्रिया-रङ्गनाथन इत्यनया न्यगद्यत यत् भारतं फिलिस्तीन-जनानां सुदीर्घकालीनः सहयोगी-देशः वर्तते। हयः ब्रसेल्स-नगरे आयोजिते फिलिस्तीन-दातृ-समूहस्य द्वितीये मन्त्रिस्तरीय-उपवेशने सम्बोधनावधौ तया इदं प्रतिपादितम् तया फिलिस्तीन-जनानां कृते क्षमता-निर्माण-कार्यक्रमाणां मानवीय-सहायतायाः च सह भारतस्य प्रचलन्त्याः विकासात्मक-सहायतायाः विशेषरूपेण उल्लेखः कृतः। सुश्री-रङ्गनाथन इत्येषा न्यगादीत यत् भारतस्य परियोजनाः जनानां आवश्यकतानुसारं मुख्यरूपेण स्वास्थ्य-रक्षा-शिक्षा-क्षमतानिर्माण-व्यावसायिक-प्रशिक्षणानां परितः केन्द्रीभूताः सन्ति। तया पुनर्वास-स्वास्थ्य-शिक्षा-व्यावसायिक-प्रशिक्षण-क्षेत्रेषु कासाञ्चित नूतन-परियोजनानामपि घोषणा कृता।

विराम

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः अन्तर्जालपटले www.newsonair.gov.in इत्यत्र, अथ newsonair चलदूरभाषीय-तन्त्रांशे अपि उपलब्धो भविष्यति।

भारत-ब्रिटेन समझौता

प्रशासनेन भारत-संयुक्तराज्ययोः मध्ये निष्पादितः व्यापक-आर्थिक-अथ-व्यापार-संधिः श्वः आरभ्य पूर्णतः क्रियान्वितो भविष्यति। ऐतिहासिकोयं व्यापारिक-संधिः संयुक्त राज्यस्य विपण्यां भारतीय-निर्याताय नवनवति-प्रतिशतं शुल्क-रेखासु शून्य-

शुल्क-प्रवेशं प्रदास्यति। अयमऽआर्थिक-विकासः द्वयोः राष्ट्रयोः सामरिक-सहभागितां दृढं विधातुं सहैव परस्परं समृद्धिं प्रदातुं प्रतिबद्धतां प्रदर्शयति ।

अस्य ऐतिहासिक-संधेः आधारशिला एकविंशत्युत्तर द्विसहस्र तमे वर्षे 'संवर्धित-व्यापार-सहभागिता' अथ 'भारत-यूके-मार्गदर्शिका-विंशतिः - त्रिंशतऽइत्यस्य अङ्गीकरणेन सह स्थापिता आसीत्। यस्य मुख्यं लक्ष्यं त्रिंशदधिकद्विसहस्रं वर्षं यावत् द्विपक्षीय-व्यापारं द्विगुणीकरणमस्ति।

टेक्सटाइल-एक्सपो-भारत टेक्स

भारतवर्षस्य सुविशालतमः, सर्वोत्कृष्टश्च कला-कौशलाधारितः वैश्विक-तन्तुवाय-महोत्सवः 'भारत टेक्स विंशतिः षड्विंशतिः अद्य नवदेहल्याः भारत-मण्डपस्य प्रेक्षागृहे सानन्दं समुपारब्धः। केन्द्रीय-वस्त्र-मन्त्रिपदं सुशोभयता गिरिराजसिंहेन अस्य राष्ट्रिय-गौरव-प्रतीकस्य कार्यक्रमस्य मङ्गलमयम् उद्घाटनं अकारि।

प्रसार-माध्यमानां पुरतः हर्षप्रफुल्लेन चेतसा भाषमाणः माननीय मन्त्री प्रत्यपादयत् यत् "भारत टेक्स' मूलतः अस्माकं यशस्विनः प्रधानमन्त्रिणः मोदिनः सुदूर-दृष्टेः साकारं रूपं वर्तते। तेन सविशेषं संसूचितं यत् एषः व्यापारिक-उत्सवः सम्प्रति अन्तराष्ट्रियं स्वरूपं गृहीतवान्, यत्र प्रतिवर्षं प्रदर्शिनां, क्रेतॄणाम्, विक्रेतॄणां अथ कौतुकवतां दर्शकानां सङ्ख्यायां नूतना समृद्धिः समालोच्यते।

मन्त्रिणा अग्रे सप्रमोदम् उक्तं यत् देशस्य 'सूक्ष्म-लघु-मध्यम-उद्यमाः' अथ नवोन्मेषिणः साहसिनः उद्यमिनः अपि अस्मिन् महोत्सवे स्वकीयं कौशलं प्रदर्शयितुं सोत्साहं भागं गृह्णन्ति। तेन सुस्पष्टं व्याहतं यत् विदेशैः सह कृताः विविधाः

मुक्त-व्यापार-सन्धयः अस्मदीयं वस्त्र-उद्योग-क्षेत्रं नितरां सफलीकुर्वन्ति, तस्मै नवीनां कान्तिं च प्रयच्छन्ति।

ऋतु-विज्ञान-विभाग

भारतीय-ऋतु-विज्ञान-विभागेन अद्य बिहार-ओडिशा-राज्ययोः अतिवृष्टेः सुस्पष्टः पूर्वानुमान-सङ्केतः प्रकटितः। ऋतु-वैज्ञानिकैः इदमपि संसूचितं यत् ईदृशी एव जलसङ्कट-स्थितिः उत्तर-पूर्व-भारते , छत्तीसगढ़-झारखण्ड-पश्चिमबङ्गाल-राज्येषु च श्वः यावत् अश्रान्तं प्रवर्तिष्यते।

अनेन सहैव, पर्यावरण-विद्भिः विशेषरूपेण व्याहृतं यत् अस्मात् दिनाङ्कात् आरभ्य अस्य मासस्य उनविंशतिः दिनाङ्कं यावत् हरियाणा-चण्डीगढ़-दिल्ली-पञ्जाब-पश्चिमोत्तरप्रदेशेष्वपि मन्द-मध्यम-वृष्टिः वसुन्धराम आच्छादयिष्यति, येन निदाघ-तप्तानां जनपदानां कृते कश्चन अनिर्वचनीयः आह्लादः सम्प्राप्स्यते।

फीफा

फीफा विश्वचषक-पादकन्दुक-प्रतिस्पर्धायाः प्रथम-उपान्त्य-चरणस्य स्पर्धायाम् अद्य रात्रौ अमेरिकादेशस्य टेक्सस-राज्यस्य 'डलास' क्रीडाङ्गणे फ्रान्स-दलं स्पेन-दलं सम्मुखीकरिष्यति। स्पर्धेयं भारतीय-समयानुसारं मध्यरात्रौ सार्धद्वादशवादने समारप्स्यते।

अत्रावधौ फ्रान्स-दलं निरन्तरं तृतीयवारं विश्वचषकस्य अन्तिम-चरणे स्वकीयं स्थानं सुरक्षितं कर्तुं पूर्ण-बलेन क्रीडिष्यति। अपरतः, स्पेन-दलमपि पूर्ण-सङ्कल्पेन स्वस्थानं सुनिश्चेतुं प्रतिबद्धं वर्तते ।

॥ इति वार्ताः ॥